

REGIONAL NEWS UNIT
AKASHVANI, GUWAHATI
0000000000

Date : 25-07-2026

Time : 17-15 Hrs

ASSAMESE EVEN BULLETIN

:.....:

- ১। ৰাজ্যৰ বান পৰিস্থিতি এতিয়াও শোচনীয়। ১২ খন জিলাৰ ৮৫৬ খন গাঁও বানৰ কবলত।
- ২। কেন্দ্ৰীয় শিক্ষামন্ত্ৰী ধৰ্মেন্দ্ৰ প্ৰধানৰ প্ৰধানমন্ত্ৰী নৰেন্দ্ৰ মোদীৰ ওচৰত পদত্যাগ পত্ৰ দাখিল।
- ৩। কৃষি আন্তঃগাঁথনি উন্নীতকৰণৰ লক্ষ্যৰে গুৱাহাটীত মুখ্যমন্ত্ৰীৰ উপস্থিতিত কৃষি আন্তঃগাঁথনি পুঁজি আঁচনি সম্পৰ্কীয় কৰ্মশালা। আৰু
- ৪। হাৰাৰেত ভাৰত আৰু জিম্বাবুৱেৰ মাজত তিনিখনীয়া টি-টুৱেন্টি ক্ৰিকেট শৃংখলাৰ তৃতীয়খন খেল।

00000

অসমৰ বান পৰিস্থিতি এতিয়াও শোচনীয় হৈ আছে। বানৰ কবলত পৰা জিলাকেইখনৰ কোনো কোনো অঞ্চলত পানী কমিবলৈ লৈছে যদিও ১২ খন জিলাৰ ৮৫৬ খন গাঁও বানত বুৰ গৈ আছে। বানৰ ফলত উজনি অসমৰ শিৱসাগৰ, চৰাইদেউ আৰু যোৰহাট জিলাত সৰ্বাধিক ক্ষতি হৈছে। এইবাৰৰ বানত ৭ লাখ ৫১ হাজাৰৰো অধিক লোক ক্ষতিৰ সন্মুখীন হৈছে। বানৰ ফলত কালি আৰু ১৪ জন লোকে প্ৰাণ হেৰুৱায়। ইয়াৰে ভিতৰত শিৱসাগৰত ছজন, চৰাইদেউত ৭ জন আৰু যোৰহাটত এজন লোকৰ মৃত্যু হয়। ইয়াকে লৈ ৰাজ্যত এইবাৰৰ বানত প্ৰাণ হেৰুৱা লোকৰ সংখ্যা ৬১ হৈছেগৈ।

অসম ৰাজ্যিক দুৰ্যোগ ব্যৱস্থাপনা প্ৰাধিকৰণৰ সূত্ৰ অনুসৰি সাম্প্ৰতিক বানত ৫৬ হাজাৰ ৬০৬ হেক্টৰৰো অধিক কৃষিভূমি প্লাবিত হৈছে। বানপীড়িতসকলৰ বাবে স্থাপন কৰা ৯৬ টা আশ্ৰয় শিবিৰসমূহত ১ লাখ ১৫ হাজাৰৰো অধিক লোকে আশ্ৰয় লৈ আছে।

শিৱসাগৰ জিলাত বান পৰিস্থিতি আজি কিছু উন্নত হৈছে। ভালেমান ঠাইত পানী কমিছে যদিও কেতবোৰ অঞ্চলত বান পৰিস্থিতি জটিল হৈয়ে আছে। জল সম্পদ বিভাগৰ শেহতীয়া তথ্য অনুসৰি ব্ৰহ্মপুত্ৰ, দিহিং, দিচাং আৰু দিখৌ নৈৰ জলস্তৰ কেতবোৰ অঞ্চলত বিপদ সীমাৰ তললৈ নামিছে। দিচাং নদীৰ জলস্তৰ নঙলামাৰা আৰু এ টি ৰোড ক্ৰচিঙত হ্ৰাস পাইছে। নাজিৰা আৰু গোৱাল গাঁৱত দিখৌ নৈৰ জলস্তৰ বিপদ সীমাৰ তলেৰে বৈ আছে। অৱশ্যে এ টি ৰোড ক্ৰচিঙত দিখৌ, ধাইআলিত দৰিকা আৰু এ টি ৰোড ক্ৰচিঙত মিতং নৈৰ জলস্তৰ এতিয়াও বিপদ সীমাৰ এপৰতে আছে। উজনিৰ পৰা নতুনকৈ পানীৰ অধিক ঢল নামি নাহিলে আগন্তুক দিনত বান পৰিস্থিতি অধিক উন্নত হোৱাৰ সম্ভাৱনা আছে বুলি জল সম্পদ বিভাগে জনাইছে। উজনিৰ বান পৰিস্থিতি পৰ্যবেক্ষণ কৰি কেন্দ্ৰীয় মন্ত্ৰী সৰ্বানন্দ সোনোৱালে এইদৰে কয়-

(বাইট-সোনোৱাল)

নীপকোৰ দৈয়াং জলবিদ্যুৎ প্ৰকল্পৰ জলধাৰৰ পানী ক্ৰমাৎ বৃদ্ধি পোৱাৰ বাবে প্ৰকল্পটোৰ চাৰিখন স্পীলৱে গে'ট খুলি দিবলগীয়া হৈছে। বৰ্তমান এই গে'টেৰে প্ৰতি ছেকেণ্ডত প্ৰায় ২ লাখ ১১ হাজাৰ লিটাৰ পানী এৰি দিয়া হৈছে। পানী এৰি দিয়াৰ ফলত গোলাঘাট আৰু বোকাখাত মহকুমাৰ কেইবাখনো নদীৰ জলস্তৰ বৃদ্ধি পাইছে। ইয়াৰ ফলত জিলাখনৰ মেৰাপানীৰ কাচমাৰী অঞ্চলৰ ধৰমপুৰ, ইটানগৰ, পদুমপথাৰৰ কিছু অঞ্চলৰ কৃষিভূমিত পানী সোমাইছে। বান পৰিস্থিতিৰ বুজ লোৱাৰ উদ্দেশ্যৰে আজি গোলাঘাট জিলাৰ আয়ুক্তই এই অঞ্চলসমূহ পৰিদৰ্শন কৰে। পৰিস্থিতি পৰিদৰ্শন কৰি জিলা আয়ুক্তগৰাকীয়ে কয় যে যিকোনো জৰুৰীকালীন পৰিস্থিতিৰ সৈতে মোকাবিলা কৰিবলৈ গোলাঘাট জিলা প্ৰশাসন সম্পূৰ্ণৰূপে সাজু হৈ আছে।

বান প্ৰভাৱিত অঞ্চলসমূহত উদ্ধাৰ আৰু সাহায্য অভিযান অব্যাহত আছে। দুৰ্যোগ সঁহাৰি বাহিনী, জিলা প্ৰশাসন, অগ্নি আৰু জৰুৰীকালীন সেৱা বাহিনী, এছ ডি আৰ এফ, আৰক্ষী তথা স্থানীয় ৰাইজে উদ্ধাৰ অভিযানত সহায় কৰিছে। প্ৰশাসনে বানপীড়িত লোকসকলক যাৱতীয় সাহায্য সামগ্ৰীৰ লগতে পশু খাদ্য যোগানৰ ব্যৱস্থা কৰিছে। কৰ্তৃপক্ষসমূহে পৰিস্থিতি সূক্ষ্মভাৱে নিৰীক্ষণ কৰি আছে আৰু বেয়াকৈ ক্ষতিগ্ৰস্ত জিলাসমূহত উদ্ধাৰ অভিযান তীব্ৰতৰ কৰি তুলিছে।

০০০০০

কেন্দ্ৰীয় শিক্ষামন্ত্ৰী ধৰ্মেন্দ্ৰ প্ৰধানে আজি প্ৰধানমন্ত্ৰী নৰেন্দ্ৰ মোদীক তেওঁৰ পদত্যাগ পত্ৰ দাখিল কৰে। পাছত সামাজিক মাধ্যমৰ এটা বাৰ্তাত শ্ৰীপ্ৰধানে বিগত ১০ দিনৰো অধিক কাল ধৰি শিক্ষাৰ্থীসকলে চলোৱা প্ৰতিবাদত তেওঁ যত্ননাকাতৰ হৈ এই সিদ্ধান্ত লোৱা বুলি উল্লেখ কৰে। লগতে তেওঁ নতুন দিল্লীৰ জন্তৰ মন্তৰ আৰু সমগ্ৰ দেশৰ পৰিস্থিতি বিবেচনা কৰাৰ উপৰি এই সময়ত যাতে ৰাষ্ট্ৰবিৰোধী শক্তিসমূহৰ শোষণক প্ৰতিহত কৰিব পাৰি সেই উদ্দেশ্যে এই পদক্ষেপ লোৱা বুলি কয়। শ্ৰীপ্ৰধানে শিক্ষাৰ্থীৰ ভৱিষ্যতৰ আইনী জটিলতাৰ কথা চিন্তা কৰিও এই সিদ্ধান্ত লোৱা বুলি প্ৰকাশ কৰে। উল্লেখযোগ্য যে নীট পৰীক্ষাৰ প্ৰশ্নকাকত ফাদিল হোৱাৰ পাছত কেন্দ্ৰীয় শিক্ষামন্ত্ৰীগৰাকীৰ পদত্যাগৰ দাবীত বিভিন্ন সংগঠনে বিগত ২০ দিনৰো অধিক কাল ধৰি নতুন দিল্লীৰ জন্তৰ মন্তৰ আৰু দেশৰ অন্যান্য ঠাইত প্ৰতিবাদী কাৰ্যসূচী ৰূপায়ন কৰি আহিছিল।

০০০০০

বানৰ পাছত ৰাজ্যত কৃষি খণ্ডক পুনৰ শক্তিশালী কৰি তোলাৰ লক্ষ্যৰে কৃষি আন্তঃগাঁথনি পুঁজি আঁচনিৰ অধীনত চৰকাৰে বিশেষ ব্যৱস্থা গ্ৰহণ কৰিছে। কালি পৰ্যন্ত ৰাজ্যৰ ৮৯৩ গৰাকী কৃষক, কৃষক উৎপাদক সংস্থা আৰু কৃষি উদ্যোগীয়ে এই পুঁজিৰ অধীনত প্ৰায় এহেজাৰ ১৮১ কোটি ১৩ লাখ টকাৰ ঋণৰ সুবিধা দিয়া হৈছে। আজি গুৱাহাটীৰ জ্যোতি-বিষ্ণু আন্তৰ্জাতিক কলা মন্দিৰত কৃষি আন্তঃগাঁথনি পুঁজি বিষয়ক এখন কৰ্মশালা আৰু সজাগতা কাৰ্যসূচীত অংশ লৈ মুখ্যমন্ত্ৰী ড০ হিমন্ত বিশ্ব শৰ্মাই এই বিষয়ে প্ৰকাশ কৰে। এই অনুষ্ঠানত কৃষি মন্ত্ৰী পীযুষ হাজৰিকাও উপস্থিত থাকে। ২ কোটি টকালৈকে ঋণৰ ওপৰত ৩ শতাংশ সুদ ৰেহাই, ৯০ শতাংশ পৰ্যন্ত বেংক ঋণ, ক্ৰেডিট গেৰাণ্টিৰ সুবিধাৰ লগতে গুডামঘৰ, শীতল ভড়াল, প্ৰক্ৰিয়াকৰণ কেন্দ্ৰ, ড্ৰোন, সৌৰশক্তিচালিত কৃষি পাম্প আদি আধুনিক কৃষি আন্তঃগাঁথনি গঢ়ি তোলাৰ ক্ষেত্ৰত এই আঁচনিৰে সহায় কৰিব। আজি কেইবাগৰাকীও কৃষি উদ্যমীৰ হাতত ঋণৰ চেক প্ৰদান কৰা হয়।

এই কাৰ্যসূচীৰ মূল উদ্দেশ্য হ'ল- কৃষি আন্তঃগাঁথনি উন্নয়নেৰে সমৃদ্ধিশালী অসম গঢ়ি তোলা। শস্য চপোৱাৰ পাছত প্ৰয়োজন হোৱা কৃষি আন্তঃগাঁথনি নিৰ্মাণ, মূল্য সংযোজনক উৎসাহ প্ৰদান, কৃষি সামগ্ৰীৰ পৰিবহন তথা যোগান ব্যৱস্থা সৰলীকৰণ, বিত্তীয় সাহায্য আৰু ঋণৰ সুবিধা, কৃষি ভিত্তিক উদ্যোগ তথা এই

দিশত উদ্যমিতাক উৎসাহ প্ৰদান আৰু কৃষি ক্ষেত্ৰত বহনক্ষম প্ৰযুক্তি তথা উদ্ভাৱনৰ বিকাশৰ উদ্দেশ্যে এই কাৰ্যসূচীৰ আয়োজন কৰা হৈছে। এই অনুষ্ঠানত কৃষক, কৃষি উদ্যোগী, ষ্টাৰ্ট আপ, বিনিয়োগকাৰী, বেংক আৰু বিত্তীয় প্ৰতিষ্ঠান তথা সহযোগী উন্নয়ন সংস্থাসমূহৰ বিষয়াসকলে অংশগ্ৰহণ কৰে।

০০০০০

গোৱালপাৰা জিলাৰ ঐতিহাসিক উৰপদ বিলৰ সংৰক্ষণ আৰু সৌন্দৰ্য বৰ্ধনৰ বাবে গোৱালপাৰা জিলা প্ৰশাসনে কেতবোৰ গুৰুত্বপূৰ্ণ পদক্ষেপ গ্ৰহণ কৰিছে। প্ৰায় ৩ হাজাৰ ৫০০ বিঘা আয়তনৰ এই বিলখনৰ পানী ক্ৰমান্বয়ে শুকাই যোৱাৰ ফলত বিলখন সংকোচিত হৈ পৰাৰ বাবে এনে ব্যৱস্থা গ্ৰহণ কৰা হৈছে। উল্লেখযোগ্য যে মুখ্যমন্ত্ৰী ড॰ হিমন্ত বিশ্ব শৰ্মাই ইতিমধ্যে এই বিলখনক বন্যপ্ৰাণী অভয়াৰণ্য হিচাপে ঘোষণা কৰা হ'ব বুলি উল্লেখ কৰি ইয়াৰ সংৰক্ষণৰ বাবে জিলা প্ৰশাসনক দিয়া নিৰ্দেশৰ পাছতে এনে পদক্ষেপ গ্ৰহণ কৰা হৈছে। জিলা আয়ুক্ত প্ৰদীপ টিমুঙে আজি বন সংমণ্ডল প্ৰাধিকাৰীৰ সৈতে বিলখন পৰিদৰ্শন কৰি জিনাৰি নৈৰ পৰা পানী সোমাব পৰাকৈ কালভাৰ্ট নিৰ্মাণৰ বিষয়ে আলোচনা কৰে। উল্লেখযোগ্য যে বিলখনৰ সংৰক্ষণ আৰু সৌন্দৰ্যবৰ্ধনৰ বাবে নিৰীক্ষণ টাৱাৰ স্থাপন, গছপুলি ৰোপণ আৰু মথাউৰি নিৰ্মাণ কৰাৰ লগতে সমগ্ৰ অঞ্চলটো প্লাষ্টিকমুক্ত এলেকা হিচাপে ঘোষণা কৰা হৈছে। এই সন্দৰ্ভত জিলা আয়ুক্ত প্ৰদীপ টিমুঙে এইদৰে কয়ঃ

বাইট-প্ৰদীপ টিমুঙ

০০০০০

বৰাক নদী অববাহিকাৰ দীৰ্ঘম্যাদী সংৰক্ষণ, পুনৰুদ্ধাৰ আৰু বহনক্ষম ব্যৱস্থাপনাৰ বাবে কাছাৰ জিলা প্ৰশাসনৰ উদ্যোগত আজি জিলা দণ্ডাধীশৰ কাৰ্যালয়ত এখন গুৰুত্বপূৰ্ণ বৈঠক অনুষ্ঠিত হয়। বৈঠকত নদী সংৰক্ষণৰ বাবে সংহত পৰিকল্পনা গ্ৰহণ, পৰিৱেশৰ ভাৰসাম্য বজাই ৰখা আৰু নদীৰ পাৰত বসবাস কৰা লোকসকলৰ জীৱিকা ৰক্ষাৰ ওপৰত বিশেষ গুৰুত্ব আৰোপ কৰা হয়। এই বৈঠকত কেন্দ্ৰীয় চৰকাৰৰ উত্তৰ-পূব অঞ্চল উন্নয়ন মন্ত্ৰণালয়ৰ যুটীয়া সচিব অংশুমান দে আৰু কাছাৰৰ জিলা আয়ুক্ত ৰাখুল কুমাৰ গুপ্তাৰ উপৰি জিলা উন্নয়ন আয়ুক্ত, অতিৰিক্ত জিলা দণ্ডাধীশ, অতিৰিক্ত আৰক্ষী অধীক্ষক, চৰকাৰী বিভিন্ন বিভাগৰ প্ৰতিনিধি, অসম বিশ্ববিদ্যালয়, এন আই টি শিলচৰৰ অধ্যাপকসকলৰ লগতে আন ভালেমান স্বেচ্ছাসেৱী সংগঠনৰ প্ৰতিনিধি উপস্থিত থাকে।

০০০০০

ভাৰত আৰু জিম্বাবুৱেৰ মাজৰ তিনিখনীয়া টি-২০ ক্ৰিকেট শৃংখলাৰ দ্বিতীয়খন খেল আজি হাৰাৰেত অনুষ্ঠিত হৈছে। টছত জিকি জিম্বাবুৱে বলিঙৰ সিদ্ধান্ত লৈছে। ভাৰতে প্ৰথমে বেট ধৰি বাতৰি যুগুতোৱাৰ পৰলৈকে ১০ অভাৱত ৩ টা উইকেট হেৰুৱাই ৯৫ ৰান সংগ্ৰহ কৰে।

ভাৰত সম্প্ৰতি শৃংখলাত ১-০ ফলাফলত আগবাঢ়ি আছে। ভাৰতে পৰহি একেটা স্থানত অনুষ্ঠিত শৃংখলাৰ প্ৰথমখন খেলত ঘৰুৱা দল জিম্বাবুৱেক ৭ উইকেটত পৰাস্ত কৰে। কাইলৈ শৃংখলাৰ তৃতীয় তথা অন্তিমখন খেল একেটা স্থানত অনুষ্ঠিত হ'ব।

০০০০০

ঃ সমাপ্ত ::